

توختى سابىر

قۇرئان شەرىفنىڭ سىللىرى



مىللەتلەر نەشرىياتى

بىيجىڭ

توختى سابىر

قۇرئاننىڭ سىللىرى

پوۋېستلار

مىللەتلەر نەشرىياتى
بېيجىڭ

责任编辑：亚森·买买提
责任校对：木开日木

图书在版编目(CIP)数据

停滞不前的年代/维吾尔文/托乎提·沙比尔著. —
北京：民族出版社，2007.3
ISBN 978-7-105-08154-7

I. 停... II. 托... III. 中篇小说—作品集—
中国—当代—维吾尔语(中国少数民族语言)
IV. I247.5

中国版本图书馆 CIP 数据核字(2007)第 025925 号

出版发行：民族出版社 <http://www.e56.com.cn>
社 址：北京市和平里北街 14 号 邮编：100013
电 话：010-64290862 (维文室)
印 刷：新疆金光明经印务有限公司
版 次：2007 年 3 月第 1 版 2007 年 3 月乌鲁木齐第 1 次印刷
开 本：850×1168 毫米
印 张：6.25
印 数：0001-1500 册
定 价：10.00
978-7-105-08154-7/I.1795(维 256)

مەسئۇل مۇھەررىر : ياسىن مۇھەممەت
مەسئۇل كوررېكتور : مۇكەررەم مۇھەممەت

توختى سابىر
قىر ئاشالمىغان يىللاردا

نەشر قىلغۇچى : مىللەتلەر نەشرىياتى
ئادرېسى : بېيجىڭ شەھىرى خېيپىڭلى شىمالىي كوچا 14 - قورۇ
پوچتا نومۇرى : 100013 ، تېلېفون نومۇرى : 64290862 - 010
سائقۇچى : جايلاردىكى شىنخۇا كىتابخانىلىرى
باشقۇچى : شىنجاڭ «ئالتۇن يارۇق» باسما ئىشلىرى چەكلىك شىركىتى
نەشرى : 2007 - يىل 3 - ئايدا 1 - قېتىم نەشر قىلىندى
بېسىلىشى : 2007 - يىل 3 - ئايدا ئۈرۈمچىدە 1 - قېتىم بېسىلدى
ئۆلچىمى : 850×1168 م.م. 32 كەسلىم
باسما تاۋىقى : 6.25
سانى : 1500 - 0001
باھاسى : 10.00 يۈەن

978-7-105-08154-7/I. 1795 (维 256)

مۇندەرىجە

1	قىر ئاشالمىغان يىللاردا
75	زۆھرە خاننىڭ مۇھەببەت سەرگۈزەشتىسى

قىر ئاشالمىغان يىللاردا

1

— ئەسسالامۇ ئەلەيكمۇ، يەن جۈيجاڭ، ياخشى تۇردىڭىزمۇ؟
يەن زېمىن يېنىدىلا ئاڭلانغان ئاۋازدىن چۆچۈپ بېشىنى
كۆتۈردى. ئۇ نېمىلەرنىدۇر خىيال سۈرگىنىچە داستىكى ھۆل
كېيىملەرنى ئارغامچىغا يېپىۋاتاتتى. يېنىغا بىر كىمنىڭ كەلگىنىنىمۇ
سەزمىگەندى. ئۇ تېزلا ئارقىسىغا قارىدى ۋە قوشۇمىسىنى تۈرگەن
ھالدا سورىدى:

— ھوي، ئوسماقمۇ سەن؟ يەنە نېمىدەپ كەلدىڭ؟
— سىزدىن بىر ئىشنى ئىمتىماس (ئىلتىماس — دېمەكچى)
قىلىپ كېلىۋىدىم، ئۇنارسىزمىكىن؟
— ئېيتە قېنى؟
— مېنى سولاپ قويسىڭىز!
— نېمە؟ يەنە نېمە گۇناھ قىلدىڭ؟
— گۇناھقۇ قىلىمدىم، گۇڭشىغا كۆنەلمىدىم، ئۇ يەردىن بۇ يەر
ياخشىكەن.

— تولا جۆيلىمە، سولاپ قوي دېسلا سولاپ قويغىلى بولىدىغان
داداڭنىڭ قازىقى ئەمەس بۇ!
— مەن سىزدىن مىڭ مەرتەم ئۆتۈنۈپ قالاي، ماڭا يەنە بىر
ياخشىلىق قىلىپ سولاپ قويسىڭىز!
— ھوي ئوسماق، گۇناھسىز ئادەمنى سولاپ قويسام مەن
گۇناھكار بولۇپ قالمىدىمەن!

— ئۇنداقمۇ بولماس.

— نېمىشقا ئۇنداق بولمايدىكەن، كىمكى گۇناھسىز ئادەمنى سولاپ قويىدىكەن، شۇ كىشى گۇناھكار بولىدۇ. قانۇندا شۇنداق دېيىلگەن.

— مەن ھەپسىدە تولا يېتىپ كۆنۈپ قايتىكەنمەن، گۇگۇشىغا زادىلا كۆتەلمىدىم.

— مەن ساڭا ھەپسە دېمە دەپ نەچچە قېتىم ئېيتتىم!
يەن زېمىن ناھىيىلىك جامائەت خەۋپسىزلىكى ئىدارىسىنىڭ باشلىقى بولوپ، ئۇيغۇر تىلىنى شۇ يەرنىڭ شېۋىسى بويىچە راۋان سۆزلىيەلەيتتى. چىراي-شەكلىمۇ ئۇيغۇرلارغا ئوخشاپ كېتىدىغان ئۈچىنچى ئەۋلاد يەرلىك خەنزۇلاردىن بولوپ، يېشى ئەللىككە يېقىنلاشقان، ئوتتۇرا بويلوق كىشى ئىدى. ئۇ قولىدىكى ئاق كۆڭلەكنى ئارغامچىغا ئېسىپ قويغاندىن كېيىن ئوسماققا ئۇدۇل قاراپ تۇرۇپ سۆزلىدى:

— ھوي، سەن ئەمدى يۈرىكىڭنى قايتەك قىلىپ گۇگۇشىدىن تۈرمە ياخشىكەن دېگىلى تۇرۇپسەن؟

— مەن ئۇنداق دېمىگەندىمەن؟

— باياتىن بېرى دېگەن گەپلىرىڭدىن شۇ مەنە چىقامدۇ؟

— مەن ئۇنداق دېمەكچى ئەمەستىم.

يەن زېمىن ئۇنىڭ قولىنى تۇتۇپ تۇرۇپ:

— قىيىنچىلىقنىڭ بولسا يەرلىك تەشكىلگە ئېيتقىن،

ئۆيلىنىۋالساڭمۇ گۇگۇشىغا ئويدانلا كۆنۈپ قالاتتىڭ، — دېدى.

— ئۆزۈمنىڭ جېنىنى باقالمايۋاتسام، خوتۇن ئېلىشنى كىم

قوپۇتۇ ماڭا، — دېدى ئوسماق ئۇنىڭ بىلەن سۆزلىشىشكە باھانە

ئىزدەۋاتقاندا يەن زېمىننىڭ كۆزىگە قارىۋېلىپ.

— ماڭ، كېتىپ قال، ئۇنداق قىلىشقا قەتئىي بولمايدۇ، —

دېدى يەن زېمىن ئۇنىڭغا سەمىمىي نەسىھەت قىلىپ.

ئۇ ئاخىرقى كوزىنى چىقاردى : — مەن بىر موزايلىق ئىنەك
ئوغرىلىغانىدىم، — دېدى گەجگىسىنى قاشلاپ.

— يەنە ئوغرىلىق قىلىدىڭما؟

— ھەئە.

— قاچان؟

— مۇشۇ قېتىم ھەپسىدىن چىققاندىن كېيىن.

— بۇ گەپنى بونداق ئاتىما دەپ تېخى ھېلىلا دېمىدىممۇ.

— ئاغزىم كۆتۈپ قايتىكەن.

يەن زېمىننىڭ ئوسماقنىڭ گېپىگە ئىشەنگۈسى كەلمىدى.

چۈنكى، ئۇنىڭ ئوغرىلىق ۋەقەسى توغرىسىدا گەپ-سۆز
ئاڭلىمىغانىدى. شۇڭا پەرۋاسىز ھالدا ھۆل كىيىملەرنىڭ سۈيىنى
سېقىۋېتىپ ئارغامچىغا يېيىشقا باشلىدى.

— سەن تۈرمىدىن چىققىلى قانچە ئۇزۇن بولدى؟

— ئالتە ئاي ئون ئىككى كۈن بويىتۇ.

يەن زېمىن ئويلىنىپ تۇرۇپ قالدى. — دە — راستتىنلا يەنە

ئوغرىلىق قىلىدىڭما؟ ئەجىبا بىزگە مەلۇم قىلىنماپتغۇ؟ — دېدى.

— دادۇيىچاڭ مېنى تۇتۇۋالغانىدى. ئۆزۈمنىڭ موزايلىق

ئىنىكىمنى تۆلەپ بەردىم.

— ئۇنداق بولسا بويىتۇ. كەت ئەمدى.

— يەنە گۇناھ قىلغان تۇرسام سولمايمىز؟

— سولمايمەن.

— نېمىشقا؟

— دادۇي، گۇڭشى سېنىڭ ئۈستۈڭدىن ئەر ز قىلمىدى. شۇڭا

سولمايمىز! مەن دېدىمغۇ، بۇ يەر سولاپ قوي دېگەننى، خالىغانچە

سولاپ قويغىلى بولىدىغان ئەترەتنىڭ ئامبىرى ئەمەس. مەنمۇ چىشىغا

تەگكەن ئادەمنى سولاپ قويىدىغان سېنىڭ ئەترەت باشلىقىڭ

ئەمەس. بۇ دېگەن ناھىيىلىك جامائەت خەۋپسىزلىكى ئىدارىسى. بىز

ئادەملەرنى سولاشتا دەلىل - ئىسپاتقا ئاساسەن سولايمىز! ماڭ ئەمدى كەت.

— دادۇيجاڭ بىلەن ئەترەت باشلىقىنىڭ چىشىغا تەگكەن ئادەملەرنى سولاپ قويىدىغان خۇيىنى سىزمۇ بىلىدىكەنسز — ھە؟ — دېدى ئوسماق، يەنە گەپنى ئۇزارتىشقا ئۇرۇنۇپ.

— ئوسماق، سەن مېنى كۈلدۈرلىتىمەن دېمە، ماڭ كەت ئەمدى، — يەن زېمىن شۇنداق دەپلا ئۆيىگە كىرىپ كەتتى.

ئوسماق سۇس كەيپىيات بىلەن، بېشىنى تۆۋەن سالغىنىچە ئاستا مېڭىپ ناھىيىلىك جامائەت خەۋپسىزلىكى ئىدارىسىنىڭ قورۇسىدىن چىقىپ كېتىۋېتىپ:

— خەپ، بىر كۈن بولمىسا بىر كۈنى مېنى سولاشقا سىزنى مەجبۇر قىلمايدىغان بولسام، — دېدى ئۆز - ئۆزىگە پىچىرلاپ.

ئۇ ناھىيە بازىرىنىڭ سىرتىغا چىققاندىن كېيىن ئۇنىڭ قەدىمى بارغانسېرى ئاستىلاپ، يول مېڭىش خۇشياقمىغاندەك بىردىنلا ئىزىدا توختاپ قالدى. بىر دەم يەرگە قاراپ خىيال سۈرگەندىن كېيىن شارىتىدە كەينىگە بۇرۇلۇپ، گۈس - گۈس قەدەم تاشلاپ ئۇدۇل ناھىيىلىك جامائەت خەۋپسىزلىكى ئىدارىسىنىڭ ئالدىغا كەلدى. ئۇ ئۈسۈپلا ماڭغىلى تۇرغاندا دەرۋازىدا قاراۋۇللۇقتا تۇرغان ساقچى:

— ئوسماق، سەن ھېلىلا چىقىپ كەتكەن ئەمەسمىدىڭ؟ يەنە نېمىدەپ كەلدىڭ؟ — دېدى ئۇنىڭ ئالدىنى توسۇپ.

— ئۇكام، يەن جۇيجاڭغا دەيدىغان مۇھىم بىر ئىشنى ئۇنتۇپ قاپتىمەن. شۇنى دەپ قويۇپلا يېنىپ چىقمەن، — دېدى ئۇ ساقچىغا قاراپ ھىجىيىپ. ساقچى ئۇنىڭغا يول بەردى.

ناھىيىلىك جامائەت خەۋپسىزلىكى ئىدارىسىدىكى چوڭ - كىچىك ھەممىسى ئوسماقنى تونۇيتتى.

ئۇ ”ئوچۇق - ئاشكارا“، ئوغرى بولۇپلا قالماي، ئوغرىلىق قىلىش جەريانىدىكى ھېكايىلىرىمۇ خېلى كۆپ بولغاچقا، ياش ساقچىلار پات -

پات ئۇنى گەپكە سالاتتى. بۇنداق چاغلاردا ئۇ، ئۆزىنىڭ داڭلىق ئوغرىلاردىن ئىكەنلىكىگە تەمەننا قىلغاندەك كىرىلىپ كېتىپ، يوق گەپلەرنىمۇ قوشۇپ، يېپىدىن - يىڭىنىسىگىچە سۆزلەپ، ئۇلارنى كۆلدۈرۈشكە، ھاڭ - تاڭ قالدۇرۇشقا ئۇرۇناتتى.

ئوسماق ئۇدۇل مېڭىپ يەن زېمىن كىيىم يېيىپ قويغان يەرگە كەلدى. قورۇ ئىچى جىمجىت ئىدى، ئۇ ئەتراپىغا قاراپ قويغاندىن كېيىن ناھايىتى چاققانلىق بىلەن ئارغامچىغا يېيىلغان ساقچى كىيىمى، چاسنىچە كۆڭلەك، چاپان، ئىشتان، كالتە ئىشتانلارنى ئەر - ئايالنىڭ دېمەي بىر باشتىن سىيرىپ يىغىپ، قولىدىكى تۇتقۇچلىرى ئۈرۈلۈپ كەتكەن كونا سومكىغا پۇرلاپ تىقىپ ئارقىسىغا ياندى. دەرۋازىدىكى قاراۋىلنىڭ ئالدىغا كەلگەندە:

— يەن جۇيچاڭ بىلەن كۆرۈشۈپ چىقتىم ئۇكام. خۇدايىم بۇيۇرسا پات يېقىندا يەنە مۇشۇ يەردە كۆرۈشۈپ قالارمىز. كۆرۈشكۈچە ئامان بولۇڭ، — دەپ قويۇپ چىقىپ كەتتى. ئۇ ئارقىسىدىن بىرەر كىمنىڭ قوغلاپ كەلمىگەنلىكىگە ئۆزىچە ھەيران بولۇپ، پات - پات كەينىگە قاراپ قويۇپ ئالدىرىماي ماڭدى. بىر بېسىپ، ئىككى بېسىپ ناھىيە بازىرىنىڭ سىرتىغا چىقىپ قالدى. بۇ يەتتىنچى ئاي بولۇپ، تازا ئەۋجىگە چىققان ئىسسىق ھاۋانىڭ تەپتىدىن دەرەخ يوپۇرماقلىرى سولشىپ كەتكەنىدى.

ئۇ كەينىدىن قوغلاپ كېلىۋاتقان بىرەر ئادەمنىڭ قارىسى كۆرۈنمىگەندىن كېيىن، كىيىملەرنى سالغان ھېلىقى كونا سومكىنى بېشىغا قويۇپ، بىر تۈپ قېرى سۆگەتنىڭ تۈۋىدىكى داق يەردە ئوڭدا يېتىپ ئۇزاققا قالمايلا ئۇخلاپ قالدى. بۇ ئۇنىڭ كۆتۈپ كەتكەن ئادىتى ئىدى. بىر چاغدا كىمدۇر بىرى ئۇنى تۇرتۇپ ئويغاتتى. ئۇ كۆزىنى ئېچىپلا يەن زېمىننى كۆردى. يەن زېمىن ۋېلىسىپىتىنىڭ رولىنى تۇتقىنىچە ئۇنىڭغا ھۆمىيىپ قاراپ تۇراتتى.

— تۈرە ئورنۇڭدىن!

ئوسماق ھىجىيىپ ئورنىدىن تۇردى — دە:

— يەن جۇيجاڭ ئەمدىغۇ سولاپ قويۇشقا شەرتىم توشقاندا؟ —
دېدى ۋە يەن زېمىننىڭ گەپ قىلىشىنى كۈتمەيلا ناھىيە بازىرى
تەرەپكە قاراپ قەدەم تاشلىدى.

— توختا، نەگە بارسەن؟

— سولمامسىز؟

— ئەكە كىيىملەرنى! — دېدى غەزەپلەنگەن يەن زېمىن
ئوسماقنىڭ قولىدىكى سومكىنى قوپاللىق بىلەن سىلكىپ ئېلىۋېلىپ،
— يوقال كۆزۈمدىن!

— جامائەت خەۋپسىزلىكى ئىدارىسىگە ئوغرىلىققا كىرگەن تۇرسام
يەنە سولمامسىز؟
— سولمايمەن.

— سىزدەك جۇيجاڭنىڭ نەرسىلىرىنى ئوغرىلىغان تۇرسام.
ئوسماق ھازىر خۇددى ئۆز قىيىنچىلىقىنى ھەل قىلىش ئۈچۈن
باشلىققا يېلىنىۋاتقان ھاجەتمەنگە ئوخشاپ قالغانىدى.
— سىزنىڭ ئاچچىقىڭىزنى كەلتۈرسەم سولاپ قويارىمىكىن دەپ
شۇنداق قىلغانىدىم. لېكىن سىز يەنە سولاپ قويغىلى ئۇنىمايۋاتىسىز،
— دېدى ئۇ.

— ئايالىمنىڭ كىيىملىرىنى نېمىشقا ئالدىڭ؟ ئەگەر يالغۇز
مېنىڭ كىيىملىرىمنى ئالغان بولساڭ قوغلايمۇ كەلمەيتتىم. مۇشۇنداق
پىزغىرىم ئىسسىقتا مېنى شۇنچە ئۇزۇن يول مېڭىشقا مەجبۇر قىلدىڭ.
شۇنداق ئاچچىقىم كەلگەنىدى. لېكىن سەن ھازىر جىنايەتچى ئەمەس.
ئۇزۇن يىللىق تونۇش، ياخشى ئۆزگەرگەنلىكىڭنىڭ يۈزىنى قىلدىم.
بولمايدىغان بولسا... ماڭ، ئەمدى گۇڭشېغا كەت، مېنىڭمۇ ئىشلىرىم
بار، — دېدى يەن زېمىن چىرايىدا ئۇنىڭغا ھەيۋىسىنى
كۆرسەتكەندەك قىلىپ.

— يەن جۇيجاڭ، مېنىڭ گۇڭشېغا كەتكۈم يوق. سولاپ قويۇشقا

ئۇنىمىسىڭىز قارا خىزمەتچى قىلىۋېلىڭ ئەمىسە، قورسىقىمنى
تويغۇزسىڭىزلا بولدى، — دېدى ئۇ بۇرۇلۇپ بولغان ۋېلىسىپىتنىڭ
رولىغا ئېسىلىۋېلىپ.

— توۋا، ساراڭمۇ نېمە سەن؟ — يەن زېمىن ۋېلىسىپىتىنى
سۆگەتكە يۆلەپ قويۇپ كېسىۋېتىلگەن بىر تۈپ دەرەخنىڭ كۆتىكىدە
ئولتۇرۇپ قول ياغلىقى بىلەن يۈزلىرىدىكى تەرلىرىنى سۈرتكەچ، —
سەن ئازادلىقتىن كېيىن ئون يىل تۈرمىدە ياتتىڭ، گومىنداڭ
دەۋرىدىمۇ سەككىز يىل تۈرمىدە يېتىپتىكەنسەن، ئۆمرۈڭنىڭ تەڭدىن
تولىسى تۈرمىدە ئۆتكەن تۇرۇقلۇق يەنە تۈرمىگە قاندىگمۇ؟
— خاتا بولسىمۇ دەي، گۆڭشىپىدىن تۈرمە ياخشىمىكىن دەپ
قالدىم.

— مەن سېنى ھېلىلا بۇنداق دېمە دېگەندىمغۇ! قانداقمۇ
گۆڭشىپىدىن تۈرمە ياخشى بولىدۇ؟

— سېلىشتۇرۇپ كۆرۈپ شۇنداق دېگۈم كېلىپ قالدى.

— نېمىنى سېلىشتۇرۇپ كۆردۈڭ؟

— يېمەك-ئىچمەكنى، ياتىدىغان يەرنى، قىلغان ئەمگەكنى!

— يەنىچۇ؟

— بۇنى دېسەم بولارمۇ؟

— دەپ باقە قېنى، ئاڭلاپ باقاي.

— ئەترەت باشلىقى بىلەن گۇندىپايىنى!

— نېمە، نېمە؟ — يەن زېمىننىڭ قوشۇمىسى چىڭ تۇرۇلۇپ

جىنايەتچىلەرگە ھەيۋە كۆرسىتىۋاتقان دەك تۈسكە كەلدى، — ھەي
ئوسماق، سەن تولىمۇ ھەددىڭدىن ئاشقىلى تۇردۇڭغۇ!، گۆڭشى
بىلەن تۈرمىنى، ئەترەت باشلىقى بىلەن گۇندىپايىنى قانداقمۇ
ئوخشاتقىلى بولسۇن! تۈرمە دېگەن جىنايەتچىلەرگە دىكتاتۇرا
يۈرگۈزۈپ، مەجبۇرىي ئۆزگەرتىدىغان ئورۇن، گۆڭشى بولسا خەلقنىڭ
تىنىچ تۇرمۇش كۆچۈرىدىغان ئائىلىسى، بۇلار تۈپتىن ئوخشىمايدىغان

ئىككى دۇنيا، ئىككى خىل ئادەملەر. بۇنىڭدىن كېيىن ئۇنداق گەپلەرنى قىلما. مەن تېخى سېنى ياخشى ئۆزگەردى دەپ ئويلايتىكەنمەن. ئەمما سەن تېخى ياخشى ئۆزگەرمىگەندەك قىلسەن؟...

بۈگۈن بۇ گەپلەرنى ئەيمەنمەستىن مېنىڭ ئالدىمدا دەۋاتسەن، بۇنىڭدىن كېيىن بۇنداق سېلىشتۇرساڭ خاتالىشىسەن! ئۇقتۇڭمۇ؟ — ئۇقتۇم، سىزغۇ بۇنداق گەپلەرنى ياقىتۇرمايسىز، بۇنى بىلىمەن، لېكىن بۇ گەپلەرنى سىزگە دېمەي، كىمگە دەيمەن؟ — دېدى ئوسماق مەيۈس ئاھاڭدا، — مەن تۈرمىدە ئۇزاق ياتتىم. ھەممە ئىسسىق - سوغۇقنى باشتىن كەچۈردۈم. مەن ئۇ يەرنىڭ تۈزۈمىگە قايىل، ئۇ يەردە قانۇنغا بويسۇنغانلارغا كەڭچىلىك قىلىش، ياخشى ئۆزگەرگەنلەرنى تەقدىرلەش، قانۇنغا بويسۇنمىغانلارغا دىكتاتۇرا يۈرگۈزۈش، ئىنتىزامسىزلىق قىلغانلارنى تەنقىدلەش قاتارلىق قائىدىلەر بار ئىدى. شۇڭا مەن يېشىم چوڭايغانسىرى ئوتتۇپ كەتكەن ئۆمرۈمگە ئېچىنىپ، ياخشى ئۆزگىرىشكە بەل باغلىغان، سىلەرمۇ بۇنى ھېس قىلغان ئوخشايسىلەر، شۇڭا، ماڭا ئىشىنىپ بازاردىن ئوتۇن، كۆمۈر، كۆكتات دېگەندەك نەرسىلەرنى ئېلىپ كېلىشكە ئەۋەتتىڭلار، دەسلەپتە بىر ئەسكەر قاشتۇڭلار، كېيىنچە ئەسكەرمۇ قوشماي يالغۇز ئەۋەتىدىغان بولدۇڭلار. شۇ ۋاقىتتا مەن ئەركىنلىكنىڭ نېمە ئىكەنلىكىنى كۆڭلۈمدە چوڭقۇر ھېس قىلدىم. جېنىم چىقىپ كەتسىمۇ كېچە - كۈندۈز تىرىشىپ ئىشلەپ، تەشكىلنىڭ كەڭچىلىك قىلىشىغا ئېرىشەي دەپ نىيەت باغلىدىم، ئاخىر ئارزۇيۇم ئەمەلگە ئېشىپ مۇشۇ كۈنگە ئېرىشتىم.

ئوسماق كۆڭلى بۇزۇلۇپ يىغلىۋېتەي دەپلا قالغانىدى. — سەن ئاسانلىقچە يىغلىمايتتىڭ، ئەجەب ئەمدى يىغلاڭغۇ بولۇپ قاپسەنغۇ؟ — دېدى يەن زېمىن. — گۆڭشىدا مەن ئارزۇ قىلغان ئەركىنلىككە ئېرىشەلمىدىم،

شۇنىڭغا بەك ئېچىنىۋاتىمەن. بۇلارنى سېلىشتۇرۇپ كۆرۈپ، تۈرمىنى ياخشىراقمىكىن دەپ ئويلاپ قالدىم، — دېدى ئوسماق يەن زېمىنگە قاراپ، — نېمىشقا دېسىڭىز ئۇ يەردە قانداقلا بولمىسۇن ئۈچ ۋاق تاماق تەييار، ياتقىلى ئۆي بار ئىدى، ئەمگەكىنىمۇ قەرەللىك قىلاتتۇق، ئورمايتىڭلار، تىللىمايتىڭلار، لېكىن گۆگىشېدىكىلەر ماڭا زادىلا كۈن بەرمىدى، مەن پەقەت چىدىيالىمدىم.

— سەن تۈرمىدىكى ۋاقتىڭدا ئەتىدىن كەچكىچە يېتىپ ئۇخلاپ ھۇرۇن بولۇپ قالغان، — دېدى يەن زېمىن چاقچاق قىلىپ، — ئەمدى گۆگىشېنىڭ ئەمگىكىگە چىدىمايۇبتىپسەن — دە.

— يوقسۇ، يەن جۇيچاڭ، ئەمگەك قىلىش بىلەن ئىش تۈگەيدىغان بولسا جېنىم چىقىپ كەتسىمۇ غىڭ قىلماي ئىشلەيتتىم.

— ئەمىسە نېمە بولدى ساڭا؟ — سىياسەتنىڭ توغرا ئىجرا قىلىنغان. قىلىنمىغانلىقىنى ئوسماقتەك ئېڭى توۋەن ئادەملەرنىڭمۇ ئاخىر بىر كۈنى چۈشىنىدىغانلىقىنى كۆڭلىدىن ئۆتكۈزدى يەن زېمىن.

— بۇنداق گەپلەرنىڭ خاتا ئىكەنلىكىنى مەنۇ بىلىمەن، دېمەي

دېسەم ئىچىمگە پاتمايۋاتىدۇ، مەن تۈرمىدىن چىققاندىن كېيىن ماڭا

بىر كۈنمۇ خاتىرجەملىك بولمىدى، — دېدى ئۇ ئۇلۇغ. كىچىك

تىنىپ، — قىسقىسى، ئۇ يەردىكى كادىرلار بەك ئەسكى ئىكەن، يا

سىياسەتنى توغرا ئىجرا قىلمىسا، يا ھەق. ناھەقنى ئايرىمىسا،

ئاددىيسى، ئادەمنىڭ گېپىگىمۇ ئىشەنمىسە... مەن يېزىمغا قايتىپ

بارغان كۈندىن تارتىپ ھازىرغىچە ئۇلار ھېچكىمنى مەن بىلەن

يېقىنلىشىشقا يول قويمىدى، ھەتتا ئۇرۇق. تۇغقانلارنىمۇ يېقىن

كەلتۈرمىدى، ئوغرىلىقچە كۆرۈشۈپ يۈردۈك. تۈرمىدە ياتقانلارنىڭ

ئۇرۇق. تۇغقانلىرى تۈرمىگە بارسا كۆرۈشتۈرەتتى، لېكىن بۇ يەردە

ئۇرۇق. تۇغقانلار بىر. بىرى بىلەن كۆرۈشۈش مۇمكىن ئەمەس. ئەمگەك

قىلغاندىمۇ مېنى ئەزالارغا ئارىلاشتۇرمىدى. قەيەردە ئېغىر ئىش بولسا

شۇ يەرگە مېنى ئەۋەتتى. ئەزالار: ”بۇ ئەمدى جىنايەتچى ئەمەس،

ئۇنداق مۇئامىلە قىلساڭلار توغرا بولماس!، دېيىشىمۇ بۇنىڭغا ھېچكىمنىڭ كارى بولمىدى. بەزى كادىرلار تېخى: ”ئۇ جىنايەتچى بولماي نېمىكەن؟ ئۇ تېخى تولۇق ئۆزگىرىپ بولغىنى يوق“ دەپ، ئەل قاتارى ئىشلىگەندىن تاشقىرى، قەيەردە ئېغىر ئىش بولسا، كېچىنى كېچە دېمەي مېنى ئەۋەتتى. ئۇنىڭغا نومۇرمۇ بەرمىدى. بەزى كادىرلارنىڭ سەللا ئاچچىقى كېلىپ قالسا تېخى تۆت خىل ئۇنسۇرلارغىمۇ قوشۇپ قويدى. ئاشۇ سەۋەبلەردىن، مەن گۇگۇشىغا قايتقاندىن بېرى بىرەر كىشى بىلەن تۆت ئېغىز پاراڭلىشىپ باققىنىم يوق، ئېچىلىپ-يېيىلىپ كۈلۈپ باققىنىمۇ يوق، دائىم دادۇيجاڭ، شياۋدۇيجاڭلارنىڭ ئالدىدا قول باغلاپ، بېشىمنى ئېگىپ خوش، خوش دەپ تۇرىمەن. ئۇلار ھەدەپسىلا ماڭا تەنبە بېرىدۇ، خالىغانچە ۋارقىرايدۇ، بەزىدە ئۇرىدۇ. دادۇي، شياۋدۇيىدە نېمە يىتىپ كەتسە ئوسماق ئالغان، دېگەن گۇمان بىلەن ئۆيۈمنى ئاڭلىتىپ قولىغا نېمە چىقسا شۇنى ئېلىپ كېتىشىدۇ. مېنىڭ ئۆيۈمدىنمۇ قولىغا چىققۇدەك تۈزۈكرەك بىر نەرسىمۇ يوق، شۇنداقتمۇ ئۆي بولغاندىن كېيىن كونا بولسىمۇ ئاز-تولا بىر نەرسىلەر بولىدىغۇ؟ — ئۇ جىمىپ كەتتى. ئۇلۇغ-كىچىك تىنىپ، ھاياجىنىنى باسالمايغان ھالدا سۆزىنى داۋاملاشتۇردى، — مېنىڭ ھەپسىدىن، ياق تۈرمىدىن چىققىنىمغا ئىككى ھەپتىچە بولغاندا بىرسىنىڭ پۇلى يىتىپ كېتىپتۇ. دادۇيجاڭ، بوغالتىر دېگەنلەر ئاخشىمى ئۆيۈمگە تۇيۇقسىز باستۇرۇپ كىرىپ ئاڭلىتىپ ئۆگتەي-تۈگتەي قىلىۋەتتى. تۈرمىدىن چىقىش ۋاقتىدا سىز تۇرمۇشۇڭنى ئورۇنلاشتۇرۇۋال دەپ خەلق ئىشلار ئىدارىسىدىن ئېلىپ بەرگەن سەكسەن يۈەن پۇلنى ئېلىپ چىقىپ كەتتى.

— يۈز يۈەن ئىدىغۇ؟ ساڭا سەكسەن يۈەن بەردىما؟

— ھەئە. سەكسەن يۈەن بەردى. يەن جۇيجاڭ يۈز يۈەن بېرىدۇ

دېگەندى دېسەم، بىز مۇزاكىرە قىلىپ سەكسەن يۈەن بېرىشنى توغرا تاپتۇق دېدى. مەنمۇ گەپ قىلماي ئېلىپ چىقىپ كېتىۋەرگەندىم.

— بويتۇ، يۈز يۈەن بېرىش بىزنىڭ تەكلىپ پىكرىمىز، قانچىلىك بېرىش ئۇلارنىڭ ئىختىيارىدىكى ئىش، قېنى، سۆزلەۋەر، — دېدى يەن زېمىن.

— مەن بۇ پۇلنى تۈرمىدىن چىقىدىغان ۋاقتىمدا يەن جۇيچاڭ تۇرمۇشۇمنى ئورۇنلاشتۇرۇۋېلىشىم ئۈچۈن ناھىيىلىك خەلق ئىشلار ئىدارىسىدىن ئېلىپ بەرگەن دېسەممۇ گېپىمگە قۇلاق سالماي سەن كېلىشتىن بۇرۇن بۇ يەرە پۇل يىتمەيتتى. نېمە ئۈچۈن سەن كېلىشىڭگە پۇل يىتىپ كېتىدۇ؟ بۇ يىتكەن پۇل جەمئىي يۈز يۈەن ئىدى. قالغان يىگىرمە يۈەننى نېمە قىلىدىڭ؟ دەپ مېنى قىستاپ سوراققا تارتتى. گەپ ياندۇرسام بىر قانچىنى تەپتى. تۇغقانلار بەرگەن كىگىز، قازان، ئۇن قاتارلىق نەرسىلىرىمنى ئېلىپ چىقىپ كەتتى. يەنە تېخى بىر ئاينىڭ ئالدىدا دادۇيدە يوقىلىپ كەتكەن بىر موزايلىق ئىنەكنىمۇ مەندىن كۆردى.

— توختا، ئوسماق! بايا سەن، مەن بىر موزايلىق ئىنەك ئوغرىلىغان دېمىگەنمىدىڭ؟

— شۇنداق دېمەي نېمە دەيمەن. شۇنداق دېسەم سولاپ قويارىمىكىن، دېگەن مەقسەت بىلەن دېگەنمىدىم. ئادەم ناھەقچىلىككە ئۇچراپ جېنىدىن تويغاندا ھەر نېمە دەيدىكەن.

— موزايلىق ئىنەكنى سەن ئوغرىلىمىغانما؟

— يەن جۇيچاڭ، سىز مېنىڭ پۈتۈن ھاياتىمىدىكى ھەممە ئىشلارنى بىلىسىز! مەن ئوسماق ئۇنداق پارچە-پۇرات نەرسىلەرنى ئوغرىلايدىغان ئوغرى ئەمەس، ئانچىكىم بىر نەرسىلەر ئۈچۈن ئۆزۈمنىڭ نامىمنى بۇلغىمايمەن. چوڭ گەپ ئەمەس، مەن گومىنداڭ ۋاقتىدىمۇ ئۇنداق ئۇششاق — چۈششەك نەرسىلەرگە كۆز قىرىمنى سالغان ئەمەس.

— بولدى، تولا ماختانما! — دېدى يەن زېمىن، — مەيلى چوڭىنى ئوغرىلا ياكى كىچىكىنى ھەممىسى ئوخشاشلا ئوغرىلىق.

— ئۇ دېگىنىڭىزغۇ راست! لېكىن ھازىر گۇڭشىدا ئوغرىلىغۇدەك نېمە بار دەيسىز، ناھايىتى شۇ بىر قانچە تال كۆكباش، بىر قانچە جىڭ بۇغداي-قوناق دېگەندەك نەرسىلەر بار. مېۋە-چېۋە دېگەنلەرغۇ، ھەممە ئادەمنىڭ بېغىدا بار نەرسە، ھازىر خەقنىڭ تېمىنى تېشىشكىمۇ ئەرزىمەيدۇ، ھېچكىمنىڭ ئۆيىدە قولغا چىققۇدەك بىر نەرسە يوق، بايىمۇ، كەمبەغەلمۇ ئوخشاش بولۇپ قالغان تۇرسا!

— بولدى، خېمىڭغا يانما، ئوڭ-تەتۈر سۆزلەپ، سەن باياتىن موزايلىق ئىنىكىمنى تۆلەپ بەردىم، دېدىڭ. سېنىڭ ئۇ موزايلىق ئىنىكىڭنىڭ نەدىن كېلىپ قالغانلىقىنى ماڭا دەپ بەرگەنە.

— قاراڭ يەن جۇيىجاڭ، مەن تۈرمىدىن چىققاندا سىز ئېلىپ بەرگەن سەكسەن يۈەن پۇلدىن باشقا ھېچنېمە يوق ئىدى. مېنىڭ ئاز-تولا قول ئىلكىدە بار بىر نەۋرە ئىنىم بىر موزايلىق ئىنەكنى يېتىلەپ كېلىپ: ”ئاكا، ئەمدى سەن بۇ يولدا ماڭما، ياخشى ئادەم بول، خەقنىڭ نەرسىلىرىگە كۆز قىرىڭنى سالما. ماۋۇ موزايلىق ئىنەكنى بېقىۋال“ دەپ ھويلاغا باغلاپ بېرىپ كەتكەنىدى. دادۇيىنىڭ موزايلىق ئىنىكى يىتكەن چاغدا دادۇيىجاڭ ئادەم باشلاپ كېلىپ مېنى ئۇرۇپ قىيىن-قىستاققا ئالدى. مەن ئۇلاردىن قۇتۇلۇش ئۈچۈن ئۆزۈمنىڭ ئىنىكىمنى تۆلەپ بەردىم. چوڭ گەپ ئەمەس، ئەسلىدە بىر موزايلىق ئىنەك مەن ئۈچۈن تايىنلىق بىر نەرسە ئىدى، ئالساڭ ئال، ساڭا سەدىقە بولسۇن دەپ بېرىۋېتەتتىم، ھەرگىز ئېغىز ئېچىپ ئولتۇرمايتتىم، لېكىن ناھەقچىلىك بولغانلىقى ئۈچۈنلا سىزگە داداۋاتىمەن، — دېدى ئۇ يېنىكلەپ قالغاندەك چوڭقۇر تىنىپ.

يەن زېمىن بىر دەم خىيال سۈرۈپ تۇرۇپ قالدى، ئاندىن ئوسماقنىڭ كۆزىگە تىكىلىپ تۇرۇپ:

— سەن تۈرمىدىن چىققاندىن كېيىن راستتىنلا بىر نەرسە ئوغرىلىمىدىڭمۇ؟ راست گەپ قىل ئوسماق، — دېدى.

— سىزگە، مىڭ قېتىم قەسەم قىلىپ بېرىمەنكى، ھەپسىدىن